

Arza / satiriki hekaýa

Category: Goşgular, Hekaýalar, Kitapcy, Satiriki hekaýalar

написано kitapcy | 23 январа, 2025

Arza / satiriki hekaýa

ARZA

Hormatly redaktor, ilki bilen men özüm hakynda birki agyz aýdaýyn, kim bilen iş salyşýandygyňyzy biler ýaly. Meniň adyma Setdar, familiýama bolsa Babagulyýew diýýärler. Özümem gaty köp wagt bäre söwda ugrunda işleýän. Aýlygym 83 manat 76 köpügem bolsa, Hudaýa şükür kem zadym ýok, özümem ilki hakyny iýemok. Onda-da işigim "Wolgaly", ýedi gat jaýym bar, kanalyň boýunda daçajygam edindim şu ýyl. Men bu zatlary magtanmak üçin aýdamok, dogry düşüniň.

Hawa, men esasy işimiň daşyndan ýazyjylyk bilenem meşgullanýan. Ilki-ilkiler edebiýatyň proza žanrynda işleýärdim. Ýöne arada "Kolhozçy" stadionyna futbol görmäge bardym. Ine, şonda oýunçylaryň biriniň depen topy göni gelip ýazzy maňlaýyma degdi, şondan soňam goşga geçdim. Ýazan zatlarym erbedem däl, çagalarymyň-a göwni ýetýär. Dükana gelýän alyjylara-da käte okap berýän, öwüp arşa çykarýarlar. Goşgyň gadyryny bilýänlere menem delje zadymy gysganamok. Onuň aly hezreti Poeziýa başlygymyz uly sarpa goýýar. Raýon alyjylar jemgyýetiniň "Ütüji" diýen diwar gazetinde meniň bir topar goşgym çykdy. Olar uly başlygymyzyň göwnünden turupdyr, şonuň üçin arada onuň öýüne-de baryp gaýtdym. Ol örän eli arassa adam, özüň eltmeseň üstüne dyzap duranok.

– Sen, inim, bu goşgularyňy gazetlerde çykarmaly ekeniň, dünýäň puly tölener – diýip, ol maňa maslahat berdi.

Men özümden ulyň bir diýenini iki gezek aýtdyrýan adam däl. Papmamy goltuklap bardym redaksiýalara. Ynha, siziň redaksiýaňyzdan bir gotdyjak adam güler ýüz bilen garşy aldy. Özümiň söwdada işleýändigimi aýdanymda, ol maňa hantamaçylyk bilen seretdi. Gepiň kelte ýeri goşgularymdan iki sanysyny alyp galdy. Soň onuň özi işleýän ýerime telim gelibem gitdi.

Goşgularymyň ýakyn wagtda ýalpyldap çykjakdygyny aýtdy. Menem uly ilniň ýanynda ony gürrüň etdim, gutlamak üçin iki-ýeke öýe gelenem boldy. Ähli il maňa "şahyr" diýip ýüzlenýär. Meniň goşgym welin, siziň gazetiňizde henizem çykanok. Ol işgäriňiz her gezek bir bahana bilen sypýar. Ilki-ilkiler resmi materiallarymyz köpräk, bir azajyk böwşeňleşse hökman ulanarys diýdi. Soňam öňki ýatan goşgulary öňürti çykarmasak, gykylyk ula turar diýip heder etdi. Razylaşdym. Tamakinçilik gursun, her gün şun-a çykan bolsa gerek diýip gazetiňizden iki-üç sanysyny alýan. Siziň gazetiňizi satyn almak üçinem dünýäň puluny çykarandyryn, ýogsam onuň maňa dogrusy geregem ýok. Şahyr bolmaklyk üçin talantdan beter erjellik gerek diýýäler, belki çyndyr. Şolaryň mende ikisem bar. Ýyl ýarymyň içinde ýazan goşgularymyň agramy alty ýarym kile boldy. Indi olary çykarmak üçin neşirýatlara gatnaýan. Ýyly söz-ä berýärler. Aý, alyp ýataryn-la ahyryn, çünki mende erjellik bar. Gürrüňi başga ýana sowman, Siziň redaksiýaňyza goşsuran goşgularym hakynda aýtsam, olaryň haly harap. Siziň şol işgäriňiz meniň şol eserlerimi asyl ýitiren bolsa nätjek. Ahyry boýun aldy.

– Goşgy gaty gowy bolany üçin ony biri ogurlan bolaymasa – diýip, ol kimdir birine töhmet atjak bolýar. Megerem, olary ogurlan onuň özi bolup çyksa gerek. Ynha görersiň, eýlesine-beýlesine kak-sok eden bolup öz ady bilen çykarar bir ýerde. Siziň şol işgäriňizden her zat çykar, saman astyndan suw goýberene meňzeýär, gör misminsokar.

Hormatly redaktor, köp gürläp başyňyzy agyrdyp oturmaýyn, meniň sizden etjek talabym şeýle, ýagşy meniň goýup gaýdan goşgularymy ýa-ha tapyp bersin şol işgäriň, ýogsa-da täzedan özi ýazsyn. Meniň üçin tapawudy ýok. Özüňizem gazet sahypasynda menden ötünç soraň, meni ile masgara etdiňiz. Indi iki-ýeke "pylanyň şahyr bolşy ýaly" diýip, maňa gyjالات berýär. Men söwdada işläp ile hakymy iýdirmen, bilip goýuň, ýaşuly. Eger wagtynda kanagatlanarly jogap bermeseňiz, onda Siziň öz üstüňizdenem ýokaryk arz ederin. Özem arzamy goşgy bilen ýazaryn, ýokarda oturanlar býurokrat dälidirler, gaty çalt şyhmuturigiňizi towlarlar. Düşnüklimi?! Düşnükli bolsa, jogabyňyza garaşýan. Salam bilen şahyr Setdar Babagulyýew.

Satiriki hekaýalar